

గీతకి అటూ, ఇటూ

హాల్లో కూర్చుని టీ.వీ. చూస్తోంది వరలక్ష్మి.

మనసు ఆ దృశ్యాల మీద లేదు.

వరలక్ష్మి మనసులో ఇప్పుడు సుజాత తిష్ట వేసుకూచుంది. ఆమె గురించిన ఆలోచనల సుడిలో వుంది వరలక్ష్మి.

రాత్రి సుజాత ఫోన్ చేసింది. వాళ్లాయన మళ్ళీ ఉద్యోగం మానేశాడు. ఆయనెక్కడా ఏదో ఒక ఉద్యోగంలో నిలకడగా కుదురుకోడు. రోలింగ్ స్టోన్. అర్హతకు మించిన పెద్దపెద్ద వాటిమీద అత్యాశ. 'చూపులు నెత్తిమీద ఉంటాయి' అంటూ వుంటారు తెలిసినవాళ్ళు. చిన్న లేడీస్ స్టోర్ పెట్టుకుని బండి లాక్సోస్తోంది సుజాత. నలుగురు పిల్లలు.

స్కూల్ అడ్మిషన్ రోజులు. పెద్దపిల్ల మణి. టెన్త్ పాసైంది. చాలా మూర్ఖు లొచ్చాయి. ఆ పిల్లకి చదువు మీద ఆసక్తి ఎక్కువ. ఇంటర్లో చేరాలి. రెండోది

తొమ్మిదికీ, ఆ తర్వాతివాడు ఏడో తరగతికీ వచ్చారు. చివరిది నాలుగు. ఈ వివరాలు చెప్పి అన్నది సుజాత, “మీకు ఫోన్ చేయక తప్పటం లేదు వదినా. మా పరిస్థితులు తెలిసినదానివి. మనసు విప్పి చెప్పుకోవటానికి నీకంటే నాకెవరున్నారు చెప్పు” అని ఫోన్లోనే డీలా పడింది. “మిమ్మల్ని ఇబ్బంది పెడుతున్నాను” అని సంసారం గొడవలూ, భర్తతో అవస్థలూ చాలాసేపు మాట్లాడింది.

‘రేపు చెప్తాను సుజాతా’ అని తానే ఊరడించింది.

ఫోన్ మోగింది. వరలక్ష్మి రిసీవర్ తీసింది.

అవతలి నుంచి సుజాత కంఠం.

“మీ చెల్లెలు....” అంటూ ఎదురు సోఫాలో వున్న భర్త శివరావ్ కిచ్చింది రిసీవర్.

కొన్ని క్షణ సుజాత మాటలు విన్నాడు శివరావ్.

అతని ముక్కు కవళికల్లో త్వరత్వరగా మార్పు వస్తోంది.

“నీకు ఫోన్ ఖర్చు దండగ. నన్ను కూడా మీలాగా చేస్తే గాని నీకు హాయిగా ఉండదు. మీ ఆయన్నుసలు మైనర్ వెధవలా చేసింది నువ్వే. బలాదూరు మనిషి. పిల్లల్ని కనంగానే సరిగాదు. అనుభవించు. ప్రేమా దోమా అంటూ ఏదీ, మొత్తుకునీ కట్టుకుంటివిగా వాణ్ణి. మీ చావు మీరు చావండి. మీకు సపోర్టివ్వటం - బూడిదలో పోసిన పన్నీరే. నా వల్ల కాదు. నేనేం చెయ్యలేను” అని తక్కువ ఫోన్ పెట్టేశాడు.

వరలక్ష్మికి మనస్సు చివుక్కుమంది. అన్నయ్య మాటలు ములుకుల్లా గుచ్చుకుని వుంటయ్ సుజాతకి. ఎంత బాధపడిందో అనిపించింది. భర్త వైపు ఆశ్చర్యంగా చూసింది.

తనలో తనే కాలాలూ మిరియాలూ నూరుతున్నాడు శివరావ్. చాలా చిరాగ్గా ఉన్నాడు. టీపాయ్ మీది పత్రికలన్నీ కలగాపులగంగా విసిరాడు. పెదవులు అదురు తుండగా, “నాకు టీ ఇవ్వు” అన్నాడు వరలక్ష్మికేసి చూడకుండానే, ఆమె నుద్దేశించే.

లేచి వెళ్ళి టీ తెచ్చిచ్చింది.

భర్త మనస్తత్వానికి వేదన కలిగింది వరలక్ష్మికి. తామేమీ అంత నిస్సహాయ స్థితిలో లేరు. ఈయన లెక్కరర్. పెద్దకొడుకు స్వామి టీచర్. అతని భార్య నళినీ టీచరే. ఇద్దరు పిల్లలు. రెండో కొడుకు సుధాకర్. బెంగుళూర్లో సాఫ్ట్వేర్లో వున్నాడు. అతని భార్య కూడా ఏదో కంపెనీలో మార్కెటింగ్ మేనేజర్. పిల్లలేరు. కష్టాల్లో

ఉన్నానంటే, చెల్లెల్ని అలా విదిలిస్తే ఎలా? వీలైనంత ఆదుకోవచ్చుగా. సుజాత అవసరాల్లో వుండి నోరు తెరిచి అడిగినప్పుడల్లా ఈయన ప్రవర్తన ఇంతే.....

వరలక్ష్మి ఆలోచనల్లో ఉండగానే శివరావ్ అన్నాడు, “రఘునాథం తెలుసు గదా. అతనూ ఇవ్వాలక నా పుస్తకం పరిచయం చేసేది. అతనికి నా కథ ‘దైవం మానుషరూపేణా’ బ్రహ్మాండంగా నచ్చింది. ఆ కథ కూడా ఈ అవార్డ్ కథల సంపుటిలో వుంది. ఇవ్వాలక అతని ప్రసంగమంతా దాని గురించే ఉండొచ్చు కూడా. అందుకే నేనూ ప్రీపేరవుతున్నా”

వరలక్ష్మి తలెత్తి శివరావ్ వైపు చూసింది. ఆయన పుస్తకం తిరగేస్తున్నాడు.

ఈ రోజు సాయంత్రం అవార్డ్ ప్రదానసభ. కథా సాహిత్యంలో శివరావ్ కి ఒక అవార్డ్ ఇస్తున్నారు - ఏదో సాహిత్య సంస్థ వారు. సభకు వచ్చేవాళ్లు ఎంతెంత గొప్ప గొప్పవాళ్లో వివరిస్తున్నాడు శివరావ్. ఆయన పుస్తకం ఆవిష్కరణ కూడా జరగనున్నది అదే సభలో.

ఎదురుగా కూర్చుని వింటున్నదే గానీ, వరలక్ష్మి ఆలోచన ఎక్కడో వుంది. భర్త ప్రస్తావిస్తున్న కథ గుర్తు కొచ్చింది వరలక్ష్మికి. తానూ చదివే వుందా కథ. ఒక బీద విద్యార్థికి ఒక బిచ్చగత్తె చదువు చెప్పిస్తుంది. అతను చాలా గొప్ప సైంటిస్టు అయి, అంతర్జాతీయ ఖ్యాతిని ఆర్జిస్తాడు. దైవం ఆమెలా మానుషరూపంలో వచ్చి అతన్ని అంత గొప్పవాణ్ణి చేసిందని సందేశం !

పేలవంగా నవ్వుకుంది వరలక్ష్మి.

మధ్యాహ్న భోజనాలైనాయి.

ఊగుడు కుర్చీలో కూర్చుని ఏదో పుస్తకం తీసుకున్నాడు శివరావ్. వంటిల్లు సర్దుకుని తానూ డీవాన్ మీద నడుం వాల్చింది వరలక్ష్మి. ఆనాటి దినపత్రికని చేతుల్లోకి తీసుకుంది.

కొద్దిసేపయింది.

శివరావ్ మొదలెట్టాడు. “ఎటు చూసినా బాధలే కురుస్తూ ఉంటాయి. వ్యధల మేఘాలే కమ్ముకుంటాయి. మనుషులకెందుకిన్ని ఇబ్బందులూ, ఇక్కట్లూ? సమాజ కల్పితాలు. ఎక్కడుందీ సామాజిక న్యాయం?”

ఆగి భార్య వైపు చూసి “రచనలో క్వాలిటీ అంటే ఇలా ఉండాలి. ఆలోచనాత్మకంగా ఉన్నాయ్ కదూ భావాలు ?” అన్నాడు.

వరలక్ష్మి అప్పటికెప్పుడో నిద్రలోకి జారుకున్న దానిలా కళ్లు మూసుకుని పడుకుని వుంది. దినపత్రం పక్కగా కింద పడి వుంది.

శివరావుకి చిరాకేసింది. “ఎమిటీ - నిద్రేనా? ఎప్పుడూ ఇంకేదో లోకంలో ఉంటావ్. చదివిన ఇంటర్ తెలివిని అంగుళం కూడా ఎదగనీయవు” విసుక్కున్నాడు.

భర్త చిరాకూ, విసుగూ, మాటలూ - అన్నీ తెలుస్తూనే ఉన్నాయి. అస్థిమితంగా గోడవైపు తిరిగింది వరలక్ష్మి. గోడమీద ఎన్నెన్నో జ్ఞాపకాల దృశ్యాలు - స్పష్టంగా కనిపించసాగేయి.

శివరావు! ఆటో రిక్షావాళ్ళతో పేచీ పడతాడు. వాళ్ళడిగే రూపాయో, రెండో ఎక్కువని - దోపిడీ దగా గురించి లెక్కర్లిస్తాడు. పనిమనిషికి తాను ఎక్కువ జీతం ఇస్తున్నానంటాడు. ఆమె నెలకో వారం నాగాలు పెట్టినా, తామో వారం ఊళ్లో లేకున్నా - దామాషా లెక్కన డబ్బు తగ్గించమని సతాయిస్తాడు. ఏదైనా ఫంక్షన్ వస్తే కేటర్స్ దగ్గర్నుంచీ అందరితో గీచి గీచి బేరం. వాళ్ళేమో గిట్టుబాటు కాదు మహాప్రభో అని మొత్తుకోవటం. ప్యామిలీ ఫ్రెండ్ కూతురి పెళ్లికి వెళ్లి, యాభై రూపాయల నోట్ని గిఫ్ట్ కవర్ లో ఇచ్చి, తిరిగి వస్తూ “వాడు పెట్టిన డిన్నర్ కిది చాల్లే” అని తృణీకరింపు. పొరపాటున తానేమైనా అంటే - ఎకసెక్టేల ఉరుములూ, మెరుపులూ!

... అన్నీ నలుపు మబ్బుల మరకలు !

ఆలోచనల్లో శివరావు వేరు. చెప్పుకునే, రాసుకునే ఆదర్శాల్లో శివరావు వేరు. ప్రవర్తనలో శివరావు వేరు.

వ్యక్తిత్వం మీద స్ఫోటకం మచ్చల్లా ఈ రచయిత విపరీతం ఏమిటా ఇది అనిపిస్తూ వుంటుంది తనకి.

వరలక్ష్మికి గాయాలచెట్టు వడగాలి మేధకు తగిలింది. తలనొప్పిగా వుంది.

ఆ తర్వాత చాలసేపటికి. నెమ్మదిగా వరలక్ష్మి కనురెప్పల మీద వాలింది కుసుకు!

+ + +

సాయంత్రం -

నాలుగు గంటల నుంచే హడావిడి పడ్డసాగాడు శివరావు. ఆరు గంటలకి సభ. తామా సమయానికి ముందే హాలు దగ్గరికి చేరుకోవాలని ఆయన నిర్ణయం. వరలక్ష్మిని చాలాసార్లు సమయపాలన గురించి హెచ్చరించాడు. విని తన పని తాను చేసుకుపోతోంది ఆమె.

బదయింది. శివరావ్ సిద్ధమయ్యాడు. “నీదయిందా?” అని చాలాసార్లు భార్యని అడుగుతూనే వున్నాడు.

బదు ఇరవైకి వరలక్ష్మి చెప్పింది, “మీరు బయల్దేరండి. నేను మరో పావు గంటలో వస్తాను”

శివరావ్ చాలా అప్సెట్ అయ్యాడు కానీ, ఆమె కోసం ఆ పావుగంటా ఆగనిచ్చేటట్లు లేదు, ఆయన టెన్షన్, విసుగూ, చిరాకూ, కోపం అన్నీ కలిసిన చేదు కషాయం తాగేసి, బయల్దేరి, వెళ్ళిపోయాడు.

వెళ్తూ వెళ్తూ, “నిన్ను మార్చటం దేవుడి తరం కాదు” అంటూ కాళ్లు తటతట లాడిస్తూ వెళ్ళిపోయాడు.

వరలక్ష్మి చాలా తాపీగా తన పనులు చేసుకుని, తయారై కూర్చుంది. ఫోన్ తీసి సుధాకర్ కి రింగ్ చేసింది. సుధాకర్ తీసుకున్నాడు.

వరలక్ష్మి మనసు ఉద్విగ్నంగా ఉన్నా, మాటల్లో ఆ ఉద్విగ్నతని చూపకుండా, నెమ్మదిగా సుజాత విషయాలు చెప్పింది. వివరంగా - ఆమె అవసరాన్ని విశదం చేసింది. “ఎంతో అభిమానం కలిగిన మనిషిరా మీ అత్త. పిల్ల చదువు వలన అడుగుతోంది” అని, శివరావ్ తన చెల్లెల్ని ఏ విధంగా తృణీకరించింది కూడా కొంచెం ఫిర్యాదు ధ్వనించే కంఠస్వరంతోనే చెప్పింది.

అంతా విని రక్కున అన్నాడు సుధాకర్, “నీకెందుకమ్మా ఈ తాపత్రయాలన్నీ? దారినపోయే తద్దినాలన్నీ నెత్తిన పెట్టుకుంటావ్. నువ్వు తిన్నగా బతకవ్, మమ్మల్ని బతకనివ్వవు. నా వల్ల కాదు” అని రిసీవర్ ని పెట్టేశాడు.

వరలక్ష్మి గతుక్కుమన్నది. మనసు చివుక్కుమంది. సుధాకర్ మాటలు ఆమెని చాలా కలత పెట్టాయి. “సుధాకర్ ది తండ్రి స్వభావం. నన్ను ముట్టకు.... మనస్తత్వం. తన పొట్ట, తన సుష్టురకం. తెలుసు. అయినా నిన్నటినుంచీ ఆలోచించి ఆలోచించి, ఆశ చావక ఫోన్ చేసినందుకు బుద్ధులు చెప్పాడు అనిపించింది. పైగా మాటల మధ్యలో ఒకసారి అన్నాడు, “అయినా ఆ పిల్ల చదివి ఎవర్నూద్దరించాలమ్మా ఇప్పుడు?” అని.

వరలక్ష్మి లోపలి దుఃఖం పైకి పొంగుకొచ్చి కళ్ళు చెమర్చాయి. తనను తాను సంబాళించుకుని, సాహిత్యసభకి బయల్దేరింది.

+ + +

సాహిత్యసభ చాలా కోలాహలంగా జరిగింది.

అన్నీ భేషజపు నవ్వులూ, పెదవులపై ప్లాస్టిక్ నవ్వులూ, అరిగిపోయిన పడికట్టు పదాల వాగాడంబరం... అంతా గాలిలో, మైకుల్లో కలిసిపోయి ప్రవహించిన హిపోక్రసీ!

శివరావ్ వ్యక్తిత్వం గురించి, ఆయన కథల ఔన్నత్యాన్ని గురించి రఘునాథమూ, ఇతరులూ చాలా మాట్లాడారు. ఆ ప్రసంగాల సారాంశం ఇదీ : మానవీయ విలువల పరిరక్షణకు అంకితమైపోయిన మహామనీషి శివరావ్, ఉత్తమ కథకుడు.

పూలదండలూ, శాలువలూ చాలా పడ్డాయి!

శివరావ్ తన ప్రతిస్పందనలోనూ చాలా చాలా చెప్పాడు. సామాజిక న్యాయం, కష్టజీవుల బాధలూ, మధ్యతరగతి కడగండ్లు - వంటి ఎన్నెన్నో పదాల్ని దొర్లించాడు. చాలా ఉత్తేజంగా సామాజిక సేవా బాధ్యతని గుర్తుచేసుకున్నాడు. చప్పట్లు బాగానే మ్రోగాయి.

ఆ రాత్రి -

శివరావ్ తన సన్మానం గురించి "చాలా గొప్పగా జరిగింది కదూ? అందరూ బాగా మాట్లాడారు" అని భార్య అభిప్రాయం అడిగాడు.

గుండె అలజడిని ఎంతో సంయమనంతో సర్దుబాటు చేసుకుని, మాటలు కూడదీసుకుని అన్నది, వరలక్ష్మి, "సామాజిక న్యాయాలూ, వ్యవస్థా, వ్యక్తులూ, సేవా భావం - అవన్నీ నాకేం తెలుస్తాయండీ, పెద్ద పెద్ద విషయాలు..." అని "నేను ఇంకా చాలా ఎదగా" అని మీరే చెప్తూ వుంటారు కదా!" అన్నది.

భార్య మాటలకి అదోలా చూశాడు శివరావ్. వాటి అర్థమేమిటా అనీ, ఆమె ఆంతర్యమేమిటా అనీ ప్రశ్నల సేపు ఆలోచించాడు కానీ, మరుక్షణమే వాటిని పక్కకి నెట్టేశాడు.

శివరావ్ వంటి మనుషుల శుష్క ప్రియలూ, శూన్యహస్తాల వలన ప్రయోజన మేమీ లేదని నిర్ధారించుకుంది వరలక్ష్మి.

పక్కకి తిరిగి పడుకున్న వరలక్ష్మి - వేళ్లతో కళ్ళు తుడుచుకుంది. 'సుజాత పిల్లల చదువులు ఆగిపోకూడదు. మణి ఇంటర్లో చేరాలి' అని నిశ్చయంగా అనుకుంది.

స్వామీ, నళినీ కళ్లముందు మెత్తిలారు, ఏదో సందర్భంలో వాళ్ళన్న మాటలూ చప్పున గుర్తుకొచ్చాయి - వరలక్ష్మికి. వాళ్లు అన్నారు, “చదువుకుంటాననే వాళ్ళకి అష్టకష్టాలు పడయినా సరే మనం సహాయం చేయాలి” అని.

అవును. స్వామీ, నళినీ టీచర్స్. చదువు విలువా, సాంఘిక సేవ ఆవశ్యకతా రెండూ తెలుసు వాళ్ళకి. రేపు ఉదయం వాళ్ళతో మాట్లాడాలి అనుకుంది.

ఆ భావనే వరలక్ష్మికి కమ్మతెమ్మరలా తాకింది.

నెమ్మదిగా - ఆ తలపుల్లోనే నిద్ర పట్టింది.

+ + +

తెలతెలవారుతుండగానే హైదరాబాద్ వచ్చాడు స్వామి. తల్లి తండ్రీ ఆశ్చర్య పోయారు. ఎవరో రిటైర్డ్ అయిన టీచర్ పెన్షన్ విషయంలో సహాయం చేయాల్సి అర్జంటుగా బయల్దేరి వచ్చినట్లు చెప్పాడు.

స్వామి గురించిన ఆలోచనల్లోనే రాత్రి గడిపిన వరలక్ష్మికి అతనే ఇలా రావటం ఆనందం కలిగించింది.

దైవ నిరీక్షణలంటూ ఉంటారు. ఇవే కాబోలు అనిపించింది.

కాఫీలూ, పరామర్శలూ అయినై.

ఎవరి పనులు వారు తెమల్చుకునే సరికే ఎనిమిదయింది. శివరామ్ తన గదిలో ఉన్నాడు. స్వామి వచ్చి డైనింగ్ టేబుల్ దగ్గర కూర్చున్నాడు. వరలక్ష్మి వచ్చి కూర్చుంది. ఆమెకి చాలా ఉద్వేగంగా, ఉత్కంఠగా వుంది - తాను చెప్పబోయే విషయాన్ని ఈ కొడుకెలా తీసుకోనున్నాడో అని. నిమ్మళంగా అత్త కబుర్లు చెప్తూ, అసలు విషయాన్నీ వివరంగా చెప్పింది. సూచనప్రాయంగా తండ్రీ, సుధాకర్ల 'రెస్పాన్స్'ని కూడా తెలిపింది.

“బాధ్యతగా భావిస్తే ఎంతటి పనయినా బరువనిపించదమ్మా. మా పిల్లనే కాలేజీలో చేర్పించాల్సొస్తే అప్పోసాప్పో చేసి చేర్పించుకోమా. ఇదీ అంతే. నే చూస్తాన్నే. నీ కోడలే దీన్ని పరిష్కరిస్తుంది. నువ్వా విషయం మా కొదిలెయ్” అన్నాడు చాలా సాధారణ విషయం చెప్తున్నట్టు.

కొంతమంది వ్యక్తులు కబుర్లకి కాకుండా ఆచరణకి కట్టుబడినవాళ్లుంటారు. వాళ్ళకి నెత్తుటి కన్నా చిక్కనిది - ‘డబ్బు’ కాదు. అంతకు మించిన మేలైన విలువ

ఉంటుంది. కర్మయోగుల మాటలవి. అవెప్పుడూ చలిలో నులివేడి పారవశ్యాన్ని కలిగిస్తాయి.

అనేక భావస్పందనల మధ్య హాయిగా, నిండుగా ఊపిరి పీల్చుకుంది వరలక్ష్మి. లేచి టిఫిన్ తేవటానికి వెళ్లింది.

ఇప్పుడు మణి - స్వామీ, నళినీల సంరక్షణలో ఇంటర్ చదువుకుంటోంది!! ఆమె ఇప్పుడు వాళ్ళ పెద్దమ్మాయి !!

చిరుగుబాటు